

śrīḥ

*śrīmate nigamāntamahādeśikāya namaḥ
śrīmān veṅkaṭanāthāryaḥ kavītārkikakesarī |
vedāntācāryavaryo me sannidhattāṃ sadā hr̥di ||*

śrīmadvālmīkīyarāmāyaṇam

|| sundarakāṇḍam ||

ekatriṃśaḥ sargaḥ

This document has been prepared by*

Sunder Kidāmbi

with the blessings of

śrī raṅgarāmānuja mahādeśikan

His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīsītārāmābhyāṃ namaḥ
śrīmate rāmānujāya namaḥ

॥ *sundarakāṇḍam* ॥
ekatriṃśaḥ sargaḥ

hanumatā sītāṃ śrāvayitum śrīrāmākathāyā varṇanam

evam bahuvīdhāṃ cintāṃ cintayitvā mahāmatih |
saṃśrave madhuraṃ vākyaṃ vaidehyā vyājahāra ha || 5.31.1 ||

rājā daśaratho nāma rathakuñjaravājimān |
punyaśīlo mahākīrtirikṣvākūṇāṃ mahāyaśāḥ || 5.31.2 ||

rājarṣīṇāṃ guṇaśreṣṭhastapasā carṣibhiḥ samaḥ |
cakravartikule jātaḥ purandarasamo bale || 5.31.3 ||

ahiṃsāratirakṣudro
ghṛṇī satyaparākramaḥ |
mukhyasyekṣvākuvamśasya
lakṣmīvāllakṣmivardhanaḥ || 5.31.4 ||

pārthivavyaṅjanairiyuktaḥ pṛthuśrīḥ pārthivarṣabhaḥ |
pṛthivyāṃ caturantāyāṃ viśrutaḥ sukhadaḥ sukhi || 5.31.5 ||

tasya putraḥ priyo jyeṣṭhastārādhipanibhānanaḥ |
rāmo nāma viśeṣajñāḥ śreṣṭhaḥ sarvadhanuṣmatām || 5.31.6 ||

rakṣitā svasya vṛttasya svajanasyāpi rakṣitā |
rakṣitā jīvalokasya dharmasya ca parantapaḥ || 5.31.7 ||

tasya satyābhisandhasya vṛddhasya vacanāt pituḥ |
sabhāryaḥ saha ca bhrātrā vīraḥ pravrajito vanam || 5.31.8 ||

tena tatra mahāraṇye mṛgayāṃ paridhāvataḥ |
rākṣasā nihataḥ śūrā bahavaḥ kāmarūpiṇaḥ || 5.31.9 ||

janasthānavadhaṃ śrutvā nihatau kharadūṣaṇau |
tatastvamarṣāpahṛtā jānakī rāvaṇena tu || 5.31.10 ||

vañcayitvā vane rāmaṃ mṛgarūpeṇa māyayā |
sa mārgamāṇastāṃ devīm rāmaḥ sītāmaninditām || 5.31.11 ||

āsasāda vane mitraṃ sugrīvaṃ nāma vānaram |
tataḥ sa vāliṇaṃ hatvā rāmaḥ parapurañjayaḥ || 5.31.12 ||

āyacchat kapiṛājyaṃ tu sugrīvāya mahātmane |
sugrīveṇābhisandiṣṭā harayaḥ kāmarūpiṇaḥ || 5.31.13 ||

dikṣu sarvāsu tāṃ devīm vicinvantaḥ sahasraśaḥ |
ahaṃ sampātivacanācchatayojanamāyatam || 5.31.14 ||

tasyā hetorviśālākṣyāḥ samudraṃ vegavān plutāḥ |
yathārūpāṃ yathāvarṇāṃ yathālakṣmavatīm ca tāṃ || 5.31.15 ||

aśrauṣaṃ rāghavasyāhaṃ seyamāsāditā mayā |
virarāmaivamuktavā sa vācaṃ vānarapuṅgavaḥ || 5.31.16 ||

jānakī cāpi tacchrutvā vismayaṃ paramaṃ gatā |
tataḥ sāvakrakeśāntā sukeśī keśasaṃvṛtam |
unnamya vadanāṃ bhīruḥ śiṃśapāmanvavaikṣata || 5.31.17 ||

niśamya sītā vacanaṃ kapeśca
diśaśca sarvāḥ pradiśaśca vīkṣya |
svayaṃ praharṣaṃ paramaṃ jagāma
sarvātmanā rāmamanusmaranti || 5.31.18 ||

sā tiryagūrdhvaṃ ca tathā hyadhastā-

nnirīkṣamāṇā tamacintyabuddhim |

dadarśa piṅgādhīpateramātyaṃ

vātātmajaṃ sūryamivodayastham || 5.31.19 ||

|| ityārṣe śrīmadrāmāyaṇe vālmīkīye ādikāvye

sundarakāṇḍe ekatriṃśaḥ sargaḥ ||